



KUMMISSJONI TAL-KOMUNITAJIET EWROPEJ

Brussel 15.3.2006  
KUMM(2006) 120 finali

**RAPPORT MILL-KUMMISSJONI  
LILL-PARLAMENT EWROPEW U LILL-KUNSILL**

**Rapport dwar l-operat tad-Direttiva 1999/93/KE dwar kwadru tal-Komunità għall-  
firem elettronici**

## WERREJ

|        |                                                                                  |    |
|--------|----------------------------------------------------------------------------------|----|
| 1.     | Introduzzjoni .....                                                              | 3  |
| 2.     | Id-Direttiva .....                                                               | 3  |
| 2.1.   | Il-kuntest .....                                                                 | 3  |
| 2.2.   | L-implimentazzjoni tad-Direttiva .....                                           | 4  |
| 2.3.   | Il-kontenut tad-Direttiva .....                                                  | 4  |
| 2.3.1  | L-ghan u l-kamp ta' applikazzjoni .....                                          | 4  |
| 2.3.2. | It-tipi differenti ta' firem elettronici fid-Direttiva .....                     | 4  |
| 2.3.3. | Kwistjonijiet li jirrigwardjaw is-suq intern .....                               | 5  |
| 2.3.4  | Ir-rikonoxximent ġuridiku .....                                                  | 5  |
| 3.     | L-effett tad-Direttiva fuq is-Suq Intern .....                                   | 5  |
| 3.1.   | Rimarki ġenerali dwar ir-relazzjoni bejn id-Direttiva u l-iżvilupp tas-suq ..... | 5  |
| 3.2.   | Is-suq għaċ-ċertifikati elettronici: l-applikazzjonijiet fl-użu .....            | 6  |
| 3.3.   | L-iżviluppi teknoloġici .....                                                    | 6  |
| 3.3.1. | L-istandardizzazzjoni .....                                                      | 6  |
| 3.3.2. | L-isfidi teknoloġici .....                                                       | 7  |
| 4.     | L-impatt tad-Direttiva fuq regolamenti oħra .....                                | 8  |
| 4.1.   | Id-Direttiva 2001/115/KE .....                                                   | 8  |
| 4.2.   | Id-Direttivi l-ġodda dwar l-Akkwist Pubbliku .....                               | 9  |
| 4.3    | Id-Deciżjoni tal-Kummissjoni dwar id-dokumenti elettronici u digitalizzati ..... | 9  |
| 5.     | Konkluzjonijiet .....                                                            | 10 |
| 5.1.   | L-aspett ġuridiku .....                                                          | 10 |
| 5.2.   | L-effett fuq is-suq .....                                                        | 10 |

# **RAPPORT MILL-KUMMISSJONI LILL-PARLAMENT EWROPEW U LILL-KUNSILL**

## **Rapport dwar l-operat tad-Direttiva 1999/93/KE dwar kwadru tal-Komunità għall-firem elettronici**

(Test b'relevanza għall-EEA)

### **1. INTRODUZZJONI**

Ir-Rapport jeżamina l-operat tad-Direttiva 1999/93/KE dwar kwadru tal-Komunità għall-firem elettronici<sup>1</sup> (id-Direttiva) skond l-Artikolu 12 tad-Direttiva. Ir-Rapport huwa parzjalment imsejjes fuq ir-riżultati ta' studju indipendenti mwettaq minn konsultanti esterni<sup>2</sup> (minn hawn 'il quddiem imsejjah: l-Istudju) u ffinalizzat fl-2003, u fuq l-eżitu ta' konsultazzjonijiet informali mal-partijiet interessati<sup>3</sup>.

### **2. ID-DIRETTIVA**

#### **2.1. Il-kuntest**

Wara l-ewwel thabbira ta' proposta għal leġislazzjoni fil-qasam tal-firem elettronici f'Komunikazzjoni dwar "*Is-Sigurtà u l-Fiduċja fil-komunikazzjoni elettronika – Lejn qafas Ewropew għall-krittografija u l-firem elettronici*"<sup>4</sup>, il-proposta nnifisha għal direttiva giet ippubblikata fl-1998<sup>5</sup>. Ghadd ta' Stati Membri diġà kienu introduċew jew ipproponew leġislazzjoni nazzjonali għall-firem elettronici, li jqisuha bħala prerekwizit għat-tkabbir fil-kummerċ elettroniku u rekwiżiti politiku importanti biex tiġi żgurata l-fiduċja fit-tranzazzjonijiet elettronici.

Mill-perspettiva ta' l-UE, il-leġislazzjoni nazzjonali b'rekwiżiti differenti tirriskja li żżomm lura li jiġi stabbilit b'mod effikaċi s-suq intern, speċjalment fl-oqsma li jiddependu minn prodotti u servizzi konnessi mal-firem elettronici. Il-bażi tal-miżuri ta' armonizzazzjoni proposti kienet li jiġi evitat it-tfixkil lis-suq intern f'qasam meqjus kritiku għall-ġejjieni tat-tranzazzjonijiet elettronici fl-ekonomija Ewropea. Wiehed mir-rekwiżiti ċentrali kien il-htieġa li jiġi ċċarat l-istatus ġuridiku tal-firem elettronici sabiex il-validità ġuridika tagħhom, li spiss kien hemm dubji dwarha, tiġi żgurata.

Id-Direttiva adottawha l-Parlament Ewropew u l-Kunsill f'Diċembru 1999.

---

<sup>1</sup> Id-Direttiva 1999/93/KE tal-Parlament Ewropew u tal-Kunsill tat-13 ta' Diċembru 1999 dwar kwadru tal-Komunità għall-firem elettronici, ĠU L 13, 19.1.2000, p.12.

<sup>2</sup> Studju dwar l-aspetti ġuridici u kummerċjali tal-firem elettronici, K.U.L., 2003, [http://europa.eu.int/information\\_society/eeurope/2005/all\\_about/trust/electronic\\_sig\\_report.pdf](http://europa.eu.int/information_society/eeurope/2005/all_about/trust/electronic_sig_report.pdf)

<sup>3</sup> Fl-2003, il-Kummissjoni nediet konsultazzjoni informali għall-partijiet interessati kollha sabiex jiġbru kummenti dwar l-operat tad-Direttiva. Il-kummenti li waslu jinsabu integrati f'dan ir-rapport.

<sup>4</sup> COM (97) 503 tat-8 ta' Ottubru 1997.

<sup>5</sup> ĠU L 325, 23.10.1998, p.5.

## 2.2. L-implimentazzjoni tad-Direttiva

Il-25 Stat Membru ta' l-UE kollha issa implimentaw il-prinċipji ġenerali tad-Direttiva. Il-kummenti t'hawn taht huma msejsa fuq analiżi komprensiva tar-risultati tal-konsultazzjoni u ta' l-Istati Membri li implimentaw il-miżuri, għalkemm sa meta sar dan ir-Rapport ma kintx għadha tlestiet l-analiżi formali tal-leġiżlazzjoni li tittrasponi d-Direttiva.

## 2.3. Il-kontenut tad-Direttiva

### 2.3.1 L-għan u l-kamp ta' applikazzjoni

Il-mira ewlenija tad-Direttiva hija li jinhloq qafas Komunitarju għall-użu tal-firem elettronici, li jippermetti l-fluss liberu ta' prodotti u servizzi b'firem elettronici minn naħa għall-oħra tal-fruntieri, u li jiżgura li jkun hemm rikonoxximent ġuridiku bażiku tal-firem elettronici.

Għandu jiġi enfasizzat li d-Direttiva ma tindirizzax il-konklużjoni u l-validità tal-kuntratti jew obbligi ġuridici oħra preskritti bil-liġi nazzjonali jew dik Komunitarja rigward l-għamla tal-kuntratti. Lanqas ma taffettwa r-regoli u l-limitazzjonijiet marbuta ma' l-użu ta' dokumenti, previsti fil-liġi nazzjonali jew dik Komunitarja<sup>6</sup>. Konsegwentement, id-Direttiva ma taffettwax id-dispożizzjonijiet nazzjonali li jirrikjedu, ngħidu aħna, l-użu tal-karta għal ċerti tipi ta' kuntratti. Barra minn hekk, id-Direttiva ma teskludix il-possibbiltà li partijiet f'sistema magħluqa (p.eż. intranet ta' kumpanija jew bejn fornitur ta' servizz u l-klijenti tiegħu) jinnegozzjaw it-termini speċifiċi tagħhom għall-użu tal-firem elettronici fi hdan l-istess sistema.

### 2.3.2. It-tipi differenti ta' firem elettronici fid-Direttiva

Id-Direttiva tindirizza tliet forom ta' firem elettronici. L-ewwel waħda hija l-aktar forma sempliċi ta' "**firma elettronika**" u għandha tifsira wiesgħa. Din tintuża biex tidentifika u tawtentika d-*data*. Tista' tkun sempliċiment li wiehed jiffirma messagg bl-*e-mail* permezz ta' isem dak li jkun jew bl-użu ta' numru ta' identifikazzjoni personali (kodiċi PIN) Sabiex tkun tiswa bħala firma, l-awtentikazzjoni għandha tkun konnessa mad-*data* u ma tintużax bħala metodu jew teknoloġija għall-awtentikazzjoni ta' l-*entità* biss.

It-tieni forma ta' firma elektronika definita fid-Direttiva hija il-"**firma elettronika avanzata**". Din il-forma ta' firma għandha tissodisfa r-rekwiżiti definiti fl-Artikolu 2.2 tad-Direttiva. Id-Direttiva hija teknoloġikament newtrali, imma fil-prattika, din id-definizzjoni tirreferi prinċipalment għall-firem elettronici bbażati fuq infrastruttura abbażi ta' mezz ta' aċċess pubbliku jew *public key infrastructure* (PKI). Din it-teknoloġija tuża t-teknoloġija tal-krittazzjoni sabiex tiġi ffirmata d-*data*, li tirrikjedi mezz ta' aċċess (*key*) pubbliku u privat.

Fl-aħħarnett hemm it-tielet forma ta' firma elektronika msemija fl-Artikolu 5.1, li d-Direttiva ma sejhithiex b'terminu partikolari għaliha, iżda li, għall-finijiet ta' dan ir-Rapport se tissegħja "firma elektronika kkwalifikata". Din tikkonsisti f'firma elektronika avanzata msejsa fuq ċertifikat ta' kwalifika u maħluqa permezz ta' apparat li johloq il-firem b'mod sikur u li jeħtieġu jkun konformi mar-rekwiżiti fl-Annessi I, II u III.

---

<sup>6</sup> L-eliminazzjoni tax-xkiel ġuridiku għall-konklużjoni tal-kuntratti permezz ta' mezzi elettronici hija rregolata permezz ta' l-Artikolu 9 tad-Direttiva dwar il-Kummerċ Elettroniku (id-Direttiva 2000/31/KE, ĠU L 178, p.1)

Il-**“firmatarju”** huwa identifikat fid-Direttiva bħala “persuna li tippossjedi l-apparat li johloq il-firma u li taġixxi jew f’isimha stess jew f’isem il-persuna fizika jew ġuridika jew l-entità li tirrappreżenta”. Minkejja li d-Direttiva ma tiddikjarax li l-firma elettronika għandha tirreferi għal persuna fizika, il-firmatarju ta’ firma elettronika kkwalifikata (l-Artikolu 5.1 tad-Direttiva) jista’ jkun biss persuna fizika billi din il-forma ta’ firma titqies ekwivalenti għall-firma mħażża bl-id<sup>7</sup>.

### 2.3.3. *Kwistjonijiet li jirrigwardjaw is-suq intern*

Sabiex jippromwovi l-emergenza tas-suq intern għall-prodotti u s-servizzi ta’-ċertifikazzjoni u sabiex jiżgura li Fornitur tas-Servizzi ta’ Ċertifikazzjoni (CSP) stabbilit fxi wiehed mill-Istati Membri jkun jista’ jipprovdi servizzi fi Stat Membru ieħor, l-Artikolu 3 jiddikjara li l-aċċess għas-suq m’għandux ikun suġġett għal awtorizzazzjoni minn qabel. Sabiex jiġi żgurat li l-Fornituri tas-Servizzi ta’ Ċertifikazzjoni li johorġu ċ-ċertifikati kkwalifikati lill-pubbliku jkunu konformi mar-rekwiżiti stabbiliti fl-Annessi, l-Istati Membri għandhom, madankollu, jistabbilixxu sistemi adatti ta’ superviżjoni. L-ebda rekwiżiti mandatorji m’huma imposti fuq is-sistemi ta’ superviżjoni. L-Istati Membri implimentaw mudelli differenti, li sa issa joperaw prinċipalment fil-pajjiż ta’ l-orijini tagħhom u ma wrewx li huma sors ta’ ostakoli. Id-diverġenzi bejn is-sistemi ta’ l-Istati Membri jistgħu, madankollu jwasslu biex jiżdedu s-servizzi ta’ ċertifikazzjoni min-naħa għall-oħra tal-fruntieri.

Fir-rigward tad-dispożizzjoni min-naħa għall-oħra tal-fruntieri tas-servizzi ta’ ċertifikazzjoni fis-suq intern, ma tista’ tiġi imposta l-ebda restrizzjoni fuq is-servizzi ta’ ċertifikazzjoni pprovduti minn Stat Membru ieħor.

### 2.3.4 *Ir-rikonoxximent ġuridiku*

L-Artikolu 5.2 jistabbilixxi l-prinċipju generali tar-rikonoxximent ġuridiku ta’ kull tip ta’ firem elettronici stabbilit mid-Direttiva.

Dan jirrikjedi lill-Istati Membri li jiżguraw li l-firma elettronika kkwalifikata (l-Artikolu 5.1) tiġi rikonoxxuta bħala li tissodisfa r-rekwiżiti ġuridici tal-firem mħażża bl-id u li tkun ammissibbli bħala evidenza fi proċeduri ġuridici bl-istess mod bħall-firem mħażża bl-id fir-relazzjoni mad-dokumenti tradizzjonali.

Dwar l-effett ġuridiku tal-firem elettronici, m’għad hemm l-ebda preċedent ta’ każistika ġuridika rappreżentattiva li tippermetti li jkun hemm xi evalwazzjoni tar-rikonoxximent tal-firem elettronici fil-prattika.

## 3. **L-EFFETT TAD-DIRETTIVA FUQ IS-SUQ INTERN**

### 3.1. **Rimarki generali dwar ir-relazzjoni bejn id-Direttiva u l-iżvilupp tas-suq**

Bl-adozzjoni tad-Direttiva, kien hemm xi stennijiet li din il-legiżlazzjoni se tgħin is-suq sabiex il-firem elettronici jaqdbu art. Generalment, il-legiżlazzjoni ma tiġix introdotta sabiex

---

<sup>7</sup> Ir-restrizzjoni ta’ l-użu tal-firem elettronici avvanzati għal persuna fizika juri li bosta regolaturi jqisu l-firem elettronici bħala sempliċiment ekwivalenti elettronici għall-firem tradizzjonali mħażża bl-id. Madankollu, l-aktar użu komuni tal-firem digitali huwa esklussivament sabiex il-messaġġ titqawwielu l-awtenticità u l-integrità, mingħajr il-għan li wiehed juri xi intenzjoni li jiffirma fis-sens tradizzjonali kif issemma wkoll minn eż. l-ICC matul il-konsultazzjoni informali.

toħloq domanda fis-suq, u dan ma kienx il-każ lanqas għal din id-Direttiva. Id-Direttiva għandha, madankollu, tagħti sigurtà ġuridika akbar fir-rigward ta' l-użu tal-firem elettronici u s-servizzi relatati. F'dak ir-rigward, id-Direttiva tista' tipprovdi pjattaforma ta' fiduċja li tkun tista' tippermetti li s-suq jaqbad art.

Minkejja li l-Istudju ffoka l-investigazzjonijiet tiegħu fuq l-użu ta' firem elettronici avvanzati jew kwalifikati u sab li dawn kienu qed jaqbdun art bil-mod ħafna, wera li bosta applikazzjonijiet oħra tal-firem elettronici li jużaw forom aktar sempliċi ta' firma elettronika kienu saru disponibbli.

### **3.2. Is-suq għaċ-ċertifikati elettronici: l-applikazzjonijiet fl-użu**

L-aktar applikazzjonijiet dominanti ta' firem elettronici għandhom x'jaqsmu ma' l-*e-government* u mas-servizzi ta' l-*e-banking* personali. Bosta Stati Membri u għadd ta' pajjiżi oħra Ewropej varaw l-applikazzjonijiet ta' l-*e-government* jew beħsiebhom jagħmlu dan. Numru minn dawn l-applikazzjonijiet ta' l-*e-government* huma msejsa fuq l-użu ta' karti ta' l-identità elettronici. Il-karta ta' l-identità elettronika tista' tintuża kemm bħala dokument ta' identifikazzjoni kif wkoll biex tipprovdi aċċess onlajn għas-servizzi pubbliċi liċ-ċittadini. Fil-maġġor parti tal-każijiet, dawn il-karti ta' l-identità jkun fihom it-tliet funzjonalitajiet: identifikazzjoni, awtentikazzjoni u ffirmar.

L-applikazzjoni ewlenija l-oħra tal-firem elettronici – l-*e-banking* personali - bħalissa qed jaqbad art fil-biċċa l-kbira tal-pajjiżi ta' l-UE. Il-biċċa l-kbira tas-sistemi ta' awtentikazzjoni għas-servizzi ta' l-*e-banking* personali elektroniku jiddependu fuq *passwords* ta' darba jew *one-time passwords* (OTP) u *tokens*, li jaqgħu taħt l-aktar forma sempliċi ta' firma elettronika skond id-Direttiva. Il-biċċa l-kbira ta' l-applikazzjonijiet ta' l-*e-banking* qed jużaw biss dawn it-teknoloġiji għall-awtentikazzjoni ta' l-utent, imma l-iffirmar elektroniku tat-tranżazzjonijiet qed jiżdied. Fil-każ ta' l-*e-banking* personali ta' l-imprizi (negożju ma' negożju) u l-ikklerjar bejn il-banek, huwa aktar komuni li jintużaw l-ismart kards li jitqiesu li joffru livell oġġla ta' sigurtà.

Fl-istess waqt, il-firxa ta' servizzi li jeħtieġu livell ta' awtentikazzjoni li jikkorrespondu mal-forma sempliċi ta' firma elettronika qed jiġi estiż f'diversi Stati Membri.

### **3.3. L-iżviluppi teknoloġici**

#### **3.3.1. L-istandardizzazzjoni**

L-Artikolu 3.5 tad-Direttiva jippermetti li l-Kummissjoni tistabbilixxi u tippubblika numri ta' referenza ta' "standards rikonoxxuti b'mod ġenerali"<sup>8</sup> għall-prodotti konnessi mal-firem elettronici. Konsegwentement, il-konformità mar-rekwiżiti stabbiliti fl-Anness II f) u fl-Anness III meta prodott konness ma' firma elettronika jissodisfa dawk l-istandards hija preżunta.

Il-Kummissjoni tat mandat lill-Organizzazzjoni Ewropea ta' l-Istandards sabiex twettaq il-ħidma ta' standardizzazzjoni. L-EESSI (l-Inizjattiva Ewropea għall-Istandardizzazzjoni tal-

---

<sup>8</sup> Dan il-kunċett jirreferi għar-rekwiżiti ta' aġġornament teknoloġiku u l-aċċettazzjoni min-naħa tal-prattikanti jew il-partecipazzjoni suffiċjenti tagħhom fl-iżvilupp tiegħu.

Firem Elettronici, komposta mill-membri tas-CEN/ISSS u l-ETSI) twaqqfet u produċiet standards għall-prodotti u s-servizzi konnessi mal-firem elettronici<sup>9</sup>.

F'Lulju 2003, il-Kummissjoni ppubblikat Deċiżjoni bbażata fuq l-Artikolu 3.5 tad-Direttiva<sup>10</sup> bl-inklużjoni ta' referenzi għall-Istandards tas-CEN (CWAs) għar-rekwiżiti relatati mal-ħolqien ta' firem elettronici kwalifikati. Il-validità tas-CWAs tiskadi wara tliet snin minn meta jiġu ppubblikati; madankollu, is-CENs jistgħu jestendu l-validità tagħhom għal mandat ieħor jekk jinħass il-bżonn.

Skond l-Artikolu 3.5, standards oħra jistgħu wkoll jiġu żviluppati u aċċettati mill-Kummissjoni sabiex jissodisfaw ir-rekwiżiti tad-Direttiva sakemm ikunu jistgħu jitqiesu bħala "standards rikonoxxuti b'mod generali". Ġeneralment, ir-rekwiżiti ta' l-Annessi jistgħu jiġu ssodisfati wkoll minn standards oħra apparti dawk li jirreferi għalihom il-ĠU.

Huwa importanti għas-suq li l-hidma ta' standardizzazzjoni futura tikkonsidra l-iżviluppi teknoloġiċi innovattivi peress li fil-futur, l-utenti għad jimmobilitaw iċ-ċavetta ta' l-efirma tagħhom minn apparat għal ieħor f'dinja kollha kkunnettjata.

### 3.3.2. *L-isfidi teknoloġiċi*

M'hemmx risposta sempliċi għaliex is-suq tal-firem elettronici ma żviluppax aktar malajr, imma s-suq qed jiffaċċja għadd ta' sfidi tekniċi. Problema li spiss tiġi enfasizzata li għandha mnejn tikkontribwixxi lejn it-tnaqqis fil-pass fl-adozzjoni ta' firem elettronici avvanzati jew kwalifikati fl-Ewropa hija l-komplessità tat-teknoloġija tal-PKI. Il-vantaġġ tal-PKI li spiss hawn min jshaq fuqu huwa li din it-teknoloġija tuża s-sistema tal-"parti terza fdata" li tippermetti li partijiet li qatt ma jkun ltaqgħu jafdaw lil xulxin fuq l-internet. F'bosta mill-applikazzjonijiet attwali jidher, madankollu, li f'tit hemm interess min-naħa tal-fornituri tas-servizzi, essenzjalment minħabba raġunijiet ta' responsabilità ġuridika, li jippermettu lill-konsumaturi tagħhom jużaw l-apparat ta' awtentikazzjoni tagħhom għal servizzi oħra. Din aktarx hija r-raġuni għala l-użu ta' *passwords* differenti ta' darba (OTPs) għadu jiddomina s-suq u f'tit hemm x'jaġhti hjiel li din ix-xejra se tinbidel fil-futur qrib.

Hemm fatturi oħra li jistgħu jixhtu dawl fuq din l-adozzjoni kajmana: in-nuqqas ta' dispożizzjonijiet fid-Direttiva dwar kriterji għas-servizzi ta' verifika għall-firem elettronici li għandhom jiġu pprovduti mis-CSP lill-utent aħħari, u n-nuqqas ta' dispożizzjonijiet dwar ir-rikonoxximent reċiproku bejn is-CSPs. Jiddependi mill-pajjiż li jkun, hemm għadd ta' soluzzjonijiet għall-ivvalidar ta' ċertifikat bħar-Root CA, il-Bridge CA u t-Trust Status List. Fil-qafas ta' tranżazzjonijiet tal-*eGovernment* bejn pajjiż u ieħor, fil-Programm IDA II, azzjoni fuq il-Bridge/Gateway Certification Authority<sup>11</sup> wassal għal proġett pilota dwar il-Bridge/Gateway CA li mhux biss identifika l-problemi teknoloġiċi, imma wkoll dawk ġuridiċi u organizzattivi.

In-nuqqas ta' interoperabbiltà teknika fil-livell nazzjonali u bejn pajjiż u ieħor iwassal għal ostaklu ieħor għall-aċċettazzjoni tal-firem elettronici min-naħa tas-suq. Dan wassal għal bosta

<sup>9</sup> Il-lista ta' l-istandards prodotta hija disponibbli fil-websajt ta' l-EESSI: [http://www.ict.etsi.org/EESSI\\_home.htm](http://www.ict.etsi.org/EESSI_home.htm)

<sup>10</sup> Id-Deċiżjoni 2003/511/KE ta' l-14 ta' Lulju 2003 dwar il-pubblikazzjoni ta' numri ta' referenza ta' standards rikonoxxuti b'mod generali għall-prodotti konnessi mal-firem elettronici skond id-Direttiva 1999/93/KE tal-Parlament Ewropew u tal-Kunsill, ĠU L 175 tal-15.7.2003, p.45.

<sup>11</sup> L-azzjoni BGCA tal-Programm IDA II: <http://europa.eu.int/idabc/en/document/2318/556>

rqajja' "izolati" ta' applikazzjonijiet tal-firem elettronici, fejn iċ-ċertifikati jkunu jistgħu jintużaw biss għal applikazzjoni waħdanija. L-EESSI ħadmet fuq standards komuni għall-interoperabbiltà, imma l-biċċa l-kbira ta' l-Istati Membri speċifikaw standards nazzjonali sabiex jippromwovu l-interoperabbiltà<sup>12</sup>.

Illum il-għurnata, fl-ambjent tal-PKI, l-ismart kard hija l-aktar apparat li johlq il-firem użat, peress li l-ismart kard tippovdi mezz biex iċ-ċavetta privata tinżamm b'mod sikur. Din it-teknoloġija tiswa l-flus u tirrikjedi investimenti infrastrutturali materjali (id-distribuzzjoni tal-kards u l-makni li jaqraw il-kards, eċċ). Diġà hemm għadd ta' alternattivi għall-ismart kard li jistgħu jintużaw biex jaħznu iċ-ċavetta krittografika b'mod sikur.

Raġuni Prattika oħra li żżomm lura milli jiġu implimentati l-applikazzjonijiet tal-firem elettronici hija li l-**arkivjar** tad-dokumenti ffirmati elettronikament huwa kkunsidrat bħal kumpless u iċċert wisq. L-obbligi ġuridici li d-dokumenti jiżammu sa tul ta' żmien ta' 'l fuq minn 30 sena jirrikjedi teknoloġija u proċeduri kumplessi u li jiswew il-flus sabiex tiġi żgurata l-leġibbiltà u l-verifika fuq tali perjodu ta' żmien.

#### 4. L-IMPATT TAD-DIRETTIVA FUQ REGOLAMENTI OHRA

Anke jekk id-domanda għat-tixrid tal-PKI mhix xi haġa li tista' toħloqha l-leġislazzjoni, il-Kummissjoni għadha tara l-introduzzjoni tal-firem elettronici bħala għodda importanti għall-iżvilupp tas-servizzi tas-soċjetà ta' l-informazzjoni u l-inkoraġġiment tal-kummerċ elektroniku b'mod sikur.

F'xi Direttivi u Deċiżjonijiet li ġew adottati reċentement kien hemm referenza għad-Direttiva 1999/93/KE u l-introduzzjoni tal-firem elettronici.

##### 4.1. Id-Direttiva 2001/115/KE

Id-Direttiva 2001/115/KE<sup>13</sup> tirrikonoxxi l-possibbiltà li l-*invoices* jintbagħtu elettronikament. F'dan il-każ, l-awtentikità ta' l-orijini ta' l-*invoice* u l-integrità tal-kontenut tagħha għandhom jiġu ggarantiti, pereżempju permezz ta' l-użu ta' firem elettronici avvanzati.

Il-funzjoni tal-firem elettronici avvanzati li tirreferi għalihom din id-Direttiva hija li jiżguraw li tiġi ssodisfata s-sigurtà teknika matul il-proċess tat-trażmissjoni u l-ħażna. Fil-fatt, meta tintuża l-karta, mhux il-leġislazzjonijiet nazzjonali kollha jirrikjedu li dokument għandu jiġi ffirmat permezz ta' firma mħażża bl-id u d-Direttiva tididikjara li l-Istati Membri m'għandhomx jirrikjedu li l-*invoices* jiġu ffirmati. Għaldaqstant, jista' jingħad li l-kunċett tal-firem elettronici f'dan il-każ pjuttost jirreferi għal kwistjoni teknika milli waħda ġuridika.

<sup>12</sup> Pereżempju, l-ispeċifikazzjonijiet ISIS-MTT fil-Ġermanja jimmiraw lejn il-holqien ta' interoperabbiltà teknika bejn il-prodotti relatati mal-firem elettronici

<sup>13</sup> Id-Direttiva tal-Kunsill 2001/115/KE ta' l-20 ta' Diċembru 2001 li temenda d-Direttiva tal-KEE 77/388 bil-ghan li tissimplifika, timmodernizza u tqabbel il-kondizzjonijiet stabbiliti biex tinhareġ il-fattura rigward it-taxxa fuq il-valur miżjud, ĠU L 15, 17.1.2002, p.24



## **4.2. Id-Direttivi l-godda dwar l-Akkwist Pubbliku**

Id-Direttivi l-godda dwar il-Akkwist Pubbliku, li dahlu fis-sehh nhar it-30 ta' April 2004, ikkompletaw il-qafas leġislattiv għall-użu tal-firem elettronici fl-akkwist pubbliku<sup>14</sup>.

L-użu tal-firem elettronici huwa kruċjali sabiex jiġu stabbiliti sistemi elettronici ta' akkwist pubbliku operattivi fl-UE kollha. L-akkwist elettroniku mistenni jkun wieħed mis-setturi prinċipali ta' applikazzjoni, speċjalment għal forum aktar avvanzati ta' firem elettronici. L-akkwist elettroniku juri l-isfidi li jridu jintgħelbu meta jiġi promoss l-użu tal-firem elettronici.

Id-Direttivi l-godda dwar l-Akkwist Pubbliku ma jiddefinixxux liema tip ta' firem elettronici għandhom jintużaw fit-tendering elettroniku, imma jhallu l-ghazla f'idejn l-Istati Membri bil-kundizzjoni li din tkun konsistenti mal-ligi nazzjonali li timplimenta d-Direttiva 1999/93/KE<sup>15</sup>. Dan jirrifletti l-prattika attwali għas-sottomissjoni ta' offerti magħmulin permezz ta' offerti fuq il-karta li għalihom id-Direttivi ta' l-UE dwar l-akkwisti ma jirregolawx il-modalitajiet għall-iffirmar u l-iżgurar ta' l-offerti.

Il-fatt li l-Istati Membri jistgħu jagħzlu livelli differenti ta' firem elettronici jimplika r-riskju li s-soluzzjonijiet dwar l-akkwist pubbliku elettroniku jitfasslu bil-kunsiderazzjoni ta' prodotti żviluppati fuq il-livell nazzjonali. Dan iwassal għar-riskju li s-suq ta' l-akkwisti jiġi frammentat u b'hekk jiġu kkawżati ostakoli għas-suq intern tal-firem elettronici.

L-isfida illum tikkonsisti f'kif il-firem elettronici se jiġu implimentati fl-Ewropa kollha għall-akkwisti elettronici bla ma jinholqu ostakoli għall-kummerċ bejn pajjiż u iehor.

Id-direttivi l-godda huma kkumplimentati minn pjan ta' azzjoni<sup>16</sup> li jiffissa l-miri u jidentifika l-azzjonijiet possibbli għall-Kummissjoni u l-Istati Membri fl-2005 sa l-2007 sabiex jiġi żgurat li sa l-2010 l-akkwisti elettronici jiġu ġġeneralizzati fl-Ewropa. Dan jirrikjedi soluzzjoni operattiva għall-firem elettronici bbażata fuq ir-rikonoxximent reċiproku, li m'għandhiex tkun differenti minn dawk użati f'setturi ta' attività oħrajn.

## **4.3 Id-Deciżjoni tal-Kummissjoni dwar id-dokumenti elettronici u diġitalizzati**

Id-Deciżjoni tal-Kummissjoni 2004/563 dwar id-dokumenti elettronici u diġitalizzati ġiet adottata nhar is-7 ta' Lulju 2004<sup>17</sup>. Din id-Deciżjoni temenda r-Regoli ta' Proċedura interni tal-Kummissjoni.

Din id-Deciżjoni tiddetermina l-kundizzjonijiet tal-validità ta' dokumenti elettronici u diġitalizzati għall-ghanijiet tal-Kummissjoni. Tapplika għad-dokumenti elettronici stabbiliti

<sup>14</sup> Id-Direttiva 2004/17/KE tal-Parlament Ewropew u tal-Kunsill tal-31 ta' Marzu 2004 li tikkoordina l-proċeduri ta' akkwisti ta' entitajiet li joperaw fis-setturi tas-servizzi ta' l-ilma, l-enerġija, t-trasport u posta, ĠU L 134, 30.4.2004, p.1 u d-Direttiva 2004/18/KE tal-Parlament Ewropew u tal-Kunsill tal-31 ta' Marzu 2004 fuq kordinazzjoni ta' proċeduri għall-ghoti ta' kuntratti għal xoghlijiet pubbliċi, kuntratti għal provvisti pubbliċi u kuntratti għal servizzi pubbliċi, ĠU L 134, 30.4.2004, p.114

<sup>15</sup> Cf. L-Anness X tad-Direttiva dwar l-akkwisti 2004/18

<sup>16</sup> Il-Komunikazzjoni mill-Kummissjoni lill-Kunsill, il-Parlament Ewropew, il-Komitat Ekonomiku u Soċjali Ewropew u l-Komitat tar-Reġjuni, il-Pjan ta' Azzjoni għall-implimentazzjoni tal-qafas ġuridiku għall-akkwist pubbliku elettroniku, 14.10.2004

<sup>17</sup> Id-Deciżjoni tal-Kummissjoni tas-7 ta' Lulju 2004 li temenda r-regola tal-proċedura tagħha, ĠU L 251, 27.7.2004, p.9

jew riċevuti u miżmuma mill-Kummissjoni u l-firma elettronika sservi sabiex tattesta l-validità tad-dokumenti elettronici kulmeta jinħass il-bżonn<sup>18</sup>.

Il-Kummissjoni abbozzat ir-regoli implimentattivi ta' din id-Deċiżjoni. Dawn jinkludu l-prinċipji neċessarji għall-implimentazzjoni ta' l-infrastruttura teknika tal-firem elettronici.

## **5. KONKLUŻJONIJIET**

### **5.1. L-aspett ġuridiku**

Id-Direttiva introduċiet iċ-ċertezza ġuridika fir-rigward ta' l-ammissibbiltà generali tal-firem elettronici: il-bżonn ta' rikonoxximent ġuridiku għall-firem elettronici ġie ssodisfat permezz tat-traspożizzjoni tad-Direttiva fil-leġislazzjoni ta' l-Istati Membri.

F'dan il-kuntest, il-Kummissjoni tqis li l-għanijiet tad-Direttiva fil-biċċa l-kbira tagħhom ġew issodisfati u li f'dan l-istadju ma feġġ l-ebda bżonn ċar li din tiġi rreveduta.

Madankollu, minħabba l-problemi tar-rikonoxximent reċiproku tal-firem elettronici u l-interoperabbiltà fil-livell generali, il-Kummissjoni se ttella' sensiela ta' laqgħat ma' l-Istati Membri u l-partijiet interessati rilevanti sabiex jiġu indirizzati l-kwistjonijiet li ġejjin fid-dawl li jiġu kkunsidrati, fejn jixraq, xi miżuri kumplementari: id-differenzi fit-traspożizzjoni tad-Direttiva; il-kjarifikazzjonijiet ta' l-Artikoli speċifiċi tad-Direttiva; l-aspetti tekniċi u ta' standardizzazzjoni; il-problemi ta' l-interoperabbiltà. F'dan il-kuntest, se jiġu kkunsidrati r-riżultati mill-attivitàjiet rilevanti tas-servizzi tal-Kummissjoni.

### **5.2. L-effett fuq is-suq**

L-użu tal-firem elettronici kkwalfikati kien ferm anqas minn dak mistenni u s-suq ma tantx għadu żviluppa. Illum il-ġurnata, l-utenti m'għandhomx ċertifikat elektroniku uniku sabiex jiffirmaw dokument jew tranżazzjonijiet fil-kuntest digitali bl-istess mod bħal ma jagħmlu fil-każ ta' dokumenti fuq karta. Għaldaqstant, l-għan tad-Direttiva rigward is-suq intern, iċ-ċirkolazzjoni libera tal-firem elettronici kkwalfikati, ma jistax jiġi evalwat b'mod komprensiv f'dan l-istadju.

Ir-raġuni prinċipali għall-adozzjoni kajmana min-naħa tas-suq hija waħda ekonomika: il-fornituri tas-servizzi qajla għandhom inċentiva li jiżviluppaw il-firem elettronici multi-applikabbli u jippreferu joffru soluzzjonijiet għas-servizzi tagħhom stess, pereżempju, is-soluzzjonijiet li żviluppa s-settur bankarju. Dan imewwet il-proċess li jiġu żviluppati soluzzjonijiet interoperabbli. In-nuqqas ta' applikazzjonijiet, bħal soluzzjonijiet komprensivi għall-arkivjar elektroniku, jaf ukoll iżomm lura l-iżvilupp tal-firem elettronici multi-applikabbli, li jehtieġu jilhaq massa kritika ta' utenti u użu.

Numru ta' applikazzjonijiet fil-futur għandhom imnejn, madankollu, inibbtu t-tkabbir fis-suq. L-użu tal-firem elettronici fis-servizzi ta' l-*e-government* diġà laħaq ċertu volum u probabbilment se jkun element ta' spinta importanti fil-gejjieni. Ir-rwol strateġiku ta' l-

---

<sup>18</sup> Tista' tapplika wkoll, jekk ikun hemm qbil, għal korpi jew entitajiet responsabbli mill-implimentazzjoni ta' ċerti politiki Komunitarji, u ma' l-amministrazzjonijiet nazzjonali, meta l-proċedura tkun tinvolvi lill-Kummissjoni u dawn l-entitajiet oħra.

applikazzjonijiet ta' l-*eGovernment* huwa rikonoxxut fl-inizjattivi i2010<sup>19</sup>, li trawwem it-tixrid u l-użu effiċjenti ta' l-ICT mis-settur privat u dak pubbliku. Il-bżonn ta' mezz elettroniku sikur għall-identifikazzjoni ta' l-aċċess u l-użu tas-servizzi pubbliċi huwa essenzjali għaċ-ċittadini u n-negozjanti u se jippromwovi l-użu tal-firem elettronici<sup>20</sup>. Għad ifiġġu forom differenti ta' identità elettronika u dawn ikunu jeħtieġu ċerta interoperabbiltà. Il-Kummissjoni tat-prijorità għolja lill-inizjattivi ta' l-identità elettronika, permezz, ngħidu aħna, tal-pjan ta' azzjoni dwar l-akkwisti pubbliċi elettronici jew l-armonizzazzjoni tal-fatturi ta' sigurtà tad-dokumenti ta' l-ivvjaġġar, il-programm ta' azzjoni IDABC dwar l-aspetti ta' l-interoperabbiltà ta' l-identità elettronika għas-servizzi ta' l-*eGovernment* pan-Ewropej, il-programmi ta' l-IST jew dawk ta' l-eTen. Internament, il-Kummissjoni beħsiebha tkompli għaddejja bil-modernizzazzjoni ta' l-amministrazzjoni tagħha stess<sup>21</sup>. L-użu futur tal-firem elettronici sabiex titnaqqas iċ-ċirkolazzjoni tal-karta fiżika huwa waħda minn dawn il-miżuri.

Il-Kummissjoni se tkompli tinkoraġġixxi l-iżvilupp ta' l-applikazzjonijiet u s-servizzi bil-firem elettronici u se tissorvelja s-suq. Lil hinn mill-appoġġ permezz ta' l-attivitajiet ta' l-*eGovernment*, se tingħata enfasi partikolari lill-interoperabbiltà u l-użu bejn pajjiż u ieħor tal-firem elettronici. Il-Kummissjoni se tinkoraġġixxi aktar hidma ta' standardizzazzjoni sabiex jiġu promossi l-interoperabbiltà u l-użu tat-tipi kollha ta' teknoloġiji għall-firem elettronici kkwalfikati fis-suq intern. Fl-2006, se tipprepara rapport dwar l-istandards għall-firem elettronici.

---

<sup>19</sup> COM(2005) 229 Finali

<sup>20</sup> ara wkoll id-Dikjarazzjoni Ministerjali approvata unanimament f'Manchester matul il-Konferenza Ministerjali dwar il-gvern elettroniku: "It-Trasformazzjoni tas-Servizzi Pubbliċi", 24/11/05

<sup>21</sup> "e-Commission 2006-2010: naghmlu l-effiċjenza u t-trasparenza possibbli" - qafas strateġiku - C/2005/44 73